

# సూతకం కబురు....!

నీలాటి రేవు దోవ. ఆషాఢమాసపు మూడోరోజు. బారడు దూరంలో పొద్దుగుంకే వేళ. “ఓలమ్మీ నీలవేణీ, ఆగాగు” అంటూ నాలుగంగలు వేసి నీలవేణిని కలిసిందామె. ఆమె నీలవేణి కంటే పొడగరి. నీలవేణి రెండడుగుల్లో నడిచే దూరాన్ని వొక్క అంగలో నడవగలదామె. ఆమె గొంతు విప్పితే, కంచుగిన్నె అంచుమీద గరిటెతో కొడితే వచ్చే శబ్దంలా వుంటుంది.

“పంచిరెడ్డోళ్ళు - కూల్లు పంచీసినారేటే” అనడిగిందామె. నీలవేణి లేదన్నట్టు, నెత్తిమీద బిందెను కాసుకుంటూ తల అడ్డంగా వూపింది.

“సూతకం కవురు తెలిస్తే యెళ్ళొచ్చేనమ్మీ. చెన్నాపురంల మా చెల్లెల్లేదా? ఆళ్ళ బాగారోడే (దాయాది), రగుతు రామినాయుడు. అల్లప్పుడు ఎంపిటీసీ ఎలక్ననప్పుడు ఆడు మనూరు రాలేదా? మన వీధిలోకీ వచ్చేడు గాదా! గెలిసినాడే, గెలడేటి? పంచిన సొమ్మో? పోసిన బ్రేందీ, సారాలో...?”

అన్నట్టుగా, కౌంటింగునాడు, అతగాడు గెలిస్తే జీపీమీద అతగాడూ, ఎనక లారీలమీద జెనంపూ, నరసన్నపేటనించి ఊరేగినారు గదా? అదంతా చూసి, నీ పెనిమిటి “ఎక్కడ్నించి సొమ్మొస్తాదో నంజికొడుకులుకి! ఈ మందుగుండు సామానేటి? ఆ బ్రాందీ సారాలేటి, ఆ దండలేటి? ఆ దండుగలేటి’ అని తిట్టలేదా?

ఔనుగానీ, అమ్మీ, మన తిట్లు ఆళ్లకినబడతాయే, సెప్పీ?...” అని అడిగిందామె. వినబడవన్నట్టు, మళ్లీ ఖాళీ బిందె తలను అడ్డంగా ఊపింది నీలవేణి. నీలాటిరేవుదోవ పదడుగులు నడిచేరు వాళ్ళు.

“మా వీధి కొసాయింటి-రగ్గాడు లేదా? ఇసాయి రఘుగాడు. మా పెనిమిటీ, మరికొంతమందీ మద్రాసు తాపీ పనికెళ్లిన నెట్రోజులుకి, యీదూ పెళ్ళాన్ని, దాని కన్నీరింటికి తోలీసి, మెద్రాసెలిపోనాడు! అడు సెప్పాడమ్మీ సూతకం కవురు....”

‘నీకు తెల్దా’ అనడిగేడు.

‘తెల్లర నాయినా’ అన్నాను.

‘ఓసీ పెపంచికమంతా గుప్పుమంతే’ అనన్నాడు. మన్ని, మరో పెపంచికం కదమ్మీ. ఆ మాటే అన్నాను. ఇంతలోకి యెవులోచ్చేరను కున్నావు?”

యెవరన్నట్టు బిందె తలయెత్తి చూసింది నీలవేణి, ఆమెవేపు.

“జుమ్మడు! ఆడాచ్చీ, ఓరెవుత్రా అనడిగేడమ్మీ. ఎవుళ్ళి? రగ్గాడ్డి! ‘ఫలానీవోదా’ అని రగ్గాడు సెప్పాడమ్మీ. ‘ఫలానీవోదా? ఆడా. అడికి రొండు మేడలున్నాయి! ఇద్దరు దేవతల్లాంటి పెళ్లాలున్నారు. బంగారం లాంటి భూములున్నాయి. మైసూరెడ్లున్నాయి. పదవీ భాగ్యాలున్నాయి - ఆడు సచ్చిపోడమేట్రా, సెసే...’ అని యేబేటో అంతాడు. అందికే గదా, అడ్డి జుమ్మడంతారు. సావుకాడ అమీరేటి, గరీబేటి సెమ్మీ” అనడిగిందామె.

నీలవేణి యేమీ చెప్పలేకపోయింది, బిందె తల కాసుకు నడుస్తూ -

“రగ్గాడు, మద్రాసు నుంచొచ్చి వోరమైందట. అత్తోంటిల వుండిపోనాడట. అత్తీరూరు-చెన్నాపురం పక్కని సుందరాపురమే గదా! ఓలమ్మీ, సుందరాపురం నిండా ఇందిరమ్మ ఇళ్లే...యిళ్లట! ఈళ్లకీ, ఆళ్లకీ అని గాదట. కడుపులున్న పిండానికీ ఇందిరమ్మ యిల్లేనట తెల్సా? రగ్గాడి పెళ్లానికీ ఇల్లోచ్చిందట! బేంకుల బిల్లు అందుకునీదాక వుండిపోనాడట రగ్గాడు...”

జెనమ్మీ, మనూరికీ ఇందిరమ్మ యిళ్లొస్తాయట, నిజమేనా?” అనడిగిందామె. ‘యేవో’ అన్నట్టుగా కళ్లు తేలేసి పెదవులు విరిచింది నీలవేణి.

“నీకేటి తెల్లమ్మీ, నీలవేణీ. మళ్లా డోక్రా సీ.ఎఫ్. నంతావు. నీకేటి తెల్లమ్మీ. ఇళ్లంట తిరగటం, మనుసుల్ని జతజేసి గ్రూపులు గట్టడం, ఆళ్లనొట్టుకొని బేంకుకెళ్లటం, బేంకు ఆఫీసర్లు అడ్డునుడి కవుర్లు ఆడితే భరించి, బతిమిలాడి, లింకేజీ లోన్ను లిప్పించటం చేస్తావుగానీ, ఆ లింకేజీ సొమ్ము ఏటవతందో, యే లీడరమ్మ మింగతందో నీకు తెల్లు. పావలావడ్డీ చెక్కుల సొమ్ము యెవుళి పాలబడతందో నీకు తెల్లు! నీకు తెల్లుగానీ, మనూరికీ ఇందిరమ్మ యిళ్లొస్తాయే. మన గ్రేమమూ ఆదర్శిగ్రేమమట తెల్సా? రోజుకి పది, పదిహేను వేలు రూపాయల బ్రేందీ, సారా చెల్లిన గ్రేమం, మండలం మొత్తమ్మీడ మనదేనట. పొగులూ, రాత్రీ పోలీసుబాబులు తిరుగాడే గ్రేమం యిలాటిదింకొకటి లేదట. అదీగాక, మన పెసిరెంటు, అధికార పారిటీలోకి గెంతేత్తానని రాయబారం పంపినాడటే! ఎవుళ్లొటి తెల్సా?”

ప్రశ్నార్థకంగా కళ్లెగరేసింది బిందెతలతో నీలవేణి.

“మూడు బుర్రలోడితోటి! ఆడు రంగంల దిగితే అడ్డేటి సెమ్మీ? అలాంటిలాంటి యెత్తులేస్తాడేటి ఆడు! ఒట్టినే పేరెట్టారా మూడు బుర్రలోడని! ఆడు సెప్పేడు...! మన పెసిరెంటు పారిటీ మార్గీదం ఖాయిం. మన ఊరు ఆదర్శిగ్రేమమవటం ఖాయిం. అందిసేత మనకీ ఇందిరమ్మ ఇళ్లొస్తాయమ్మీ...!

మీ తోటికోడలూ, మరీడి మెద్రాసులే గావాలవున్నారు. రగ్గాడు యెళ్లుండి మెయిలుకి యెళ్తాడట. ఆడితోటి కబురెట్టు. ఆళ్లని రప్పించు. ఇందిరమ్మ యిళ్లు ఆళ్లకి రాపించు. ఓలమ్మీ, ఇళ్లు కట్టకపోయినా ఫర్లేదటే. ఊరందరూ కట్టిగలేటి? నాదా దొరికిందని గుర్రం కొనగిలా? మేకు దొరికిందని మేడకట్టిగలా? ఎవుళో కట్టినోళ్లు వుంతురు గదా? ఆ ఇళ్ల కాడ, యాళ్లని నిలబెట్టి పొటోలు తీస్తారటే. ఆటితోటి బిల్లులు పెడతారట. అవుసింగోళ్లట..... ఆళ్లు, మండలాపీసోళూ, ఆ పరాకులన్నీ పడతారట. బిల్లుకి యింత అని, పరసింటేజో, యెటోనమ్మా, లెక్కేసి వుచ్చుకుంతారట. వుచ్చుకుంటే వుచ్చుకోనీ, మనకేటి పోయింది? సచ్చినోడి పెళ్ళికి వొచ్చినంత కట్టు! ఏటంతావు....?”

నీలవేణి యేమీ అన్నేదు. కనురెప్పలు టపటపలాడించింది.

“పాపం పరాయిదేశం వాలసెలిపోనారు. ఎందుకు పనికొచ్చినా పనికొస్తాయి. మీ వోళ్లకి కవురెట్టిమీ. ఆ తరాత నీ మీద నింద వెయ్యిగలు. ఇదిగోటి, తోటికోడలుంది, కవురెట్టింది కాదు. దానిలాంటి ఆశ మాకుండదా? మీమేటి, దానికంటా భాగ్గెమంతులుమా? దేశంకాని దేశంల - కూలిబతుకు బతుకుతన్నాం. గవరమెంటు సొమ్మేగదా? ఏటి? దానిదా, దాని కన్నోరిదా? గవరమెంటుది! గవరమెంటు సొమ్ముకే యింత గుణించిన దాయి, వొంశ పరంపర అస్తి కైతే - యింకెంత గుణించునో నంజ...అని, తిట్టినా తిట్టగల్గు మీ తోటికోడలు! అసలే పోలవరం పిల్ల అది!”

నీలవేణి గతుక్కుమంది. తోటికోడలు రూపం గుర్రొచ్చింది. సాయంత్రపు ఎండకు తన నీడ వాలుగా తన ముందే కన్పిస్తుండగా కాసేపు అలాగే నిలబడిపోయింది.

“హన్నన్నా...! కవురెట్టిమంతన్నుగానీ, మన పెసిరెంటు గండడు మన పేదారోడికి యిళ్లిస్తాడంతావా? ఎక్కడలేనిదీ, ఆడి గుండానికే సాల్లు. గెలిచి యెన్నాళ్లో కాలేదు గండడు, పాత అప్పులన్నీ తీరిస్సినాడటమ్మీ. ఇంకా, కాలమంతా ముందునుంది. కోలనీలు, పెన్నున్న, రోడ్లు, కాలవలు, ఈధిలైట్లు...యివేటి, అవేటి? ఎన్నున్నాయి...!?”

ఆడి పెళ్లం అంతాదటా-దీపమున్నప్పుడే యిల్లుగాదు, ఊరు సక్కబెట్టిరా మొగుదా, మళ్ళా నిన్ను యీ ఊరోళు గెలిపిత్తారా, యేటి? మగ గండలేమా గానీ, అడనంజలు నీకు ఓటు గాదు, నానోరు తిన్నగ రాదు గానీ...అఁ అది పొయ్యరు అనంతాదట!

ఆ తల్లె, మూడుబుర్రలోడికి కవురెట్టిందట. పారిటీ మార్చీదానికి సిగినేలిచ్చిందట. “అప్పోజిసను పారిటీల వుంటే ఆదర్శి గ్రీమం అవదూ, అడ్డమయిన నిధులు రావూ, స్కీములు గీములుండవూ, సిలకట్టు పంచె చిరిగిపోగల్గూరా’ అని మొగుడుతోటి అన్నాడట!

ఓలమ్మీ-ఆడికి సిలకట్టు సిరగకపోయినా, అది తక్కువింటిది కాదు, అదే సింపేస్తాది. గొర్లోళ్ల బొట్టె అది! ఆ గండడో, ఆడూ తక్కువోడు కాదు. పాలవలసోడు.

ఇద్దరుకిద్దరొకటేన్నే! భగవంతుడలాగ జోడీ కుదురుస్తాడటమ్మీ! ఒక్కొక్కపాలి మాత్రం మేకకి పులినీ, కోడికి నక్కనీ, కప్పకి పాంచునీ జోడీ సేస్తాడట. మరతగాడికి అదేమి తిపారమో...!

పోన్నే, భగవంతుడి లీల గురించి మనకేలగాని అమ్మీ, అందిసేత యేటంటే... ఆఁ... యేటి సెపతన్నానూ...? అదమ్మా - వొకటి సెప్పి మరొక దాట్లోకెళిపోనాను, సూడమ్మీకతలూ, కయితలూ రాసేవోళ్లలాగ...! ఔసమ్మీ, ఆళ్లలగేనే? నెలకోపాలి యిస్కూళ్ల మీటింగెడతార్లే. రామసెంద్రావు మేస్ట్రులేరా, అతగాడు కతలవీ రాస్తాడమ్మీ. మజ్జేనంబువ్వు వంటగత్తెలం గదా నేనూ, మా డోక్రా గ్రూపు సబార్గినిజర్ సరస్పతీ. ఆదోరమయినా, మీటింగునాడు మాకు డూటీయే. టీనీళ్ళవీ సూడమంతాడు రామసెంద్రావు మేస్ట్రు. అదిగో అప్పుడు మాకూ యినమంటాడు. వొచ్చినోళ్లంతా రాసినవి సదువుతారు.

ఆళ్లలగేనమ్మీ - కత వొక్కాడ ఆరంభంచి, అటుదిప్పి, యిటుదిప్పి యేటేటో సెప్పి ఆకరికి కతలోని మనుసుల్ని అళ్ల గోసకి ఆళ్లనొదిలేసి కత ముగిసిందంతారు! అదేటది అని అడుగుదుమని రొండు మూడుసార్లు ఉరికినాను. కాని మా సరస్పతి ఆపీసింది. ఆళ్లంతా పట్టుపోకు. సదువుకున్నోకు. ఆళ్లోటి సాలగలమా? మనకేల? పెంటమీదది యింటి మీదకేల తెచ్చుకోడం, అని ఆపీసింది గానీ, యేఁవి? అడిగితే తప్పా, సెప్పిమమ్మీ?”

నీలవేణి యేఁవీ చెప్పలేక, ఎడమ పయ్యెద చీరకొంగు దారాల్ని కొరుకుతూ నడవసాగింది.

“అదమ్మీ, ఆళ్లలాగ, వొకటి సెప్పి మరొక దానికెళిపోనాను. ఔనుగానమ్మీ పేరెడితే తగినట్టుగుండాల. నువ్వెపుళి పిల్లవి? మామిడోళ్ల పిల్లవి. ఎవుళి కోడలువి? అట్టాడోళ్ల కోడలువి. నీ యింటికేం పేరెడతావు. అట్టాడోళ్ల యిళ్లు అంతావు. కాదూ, పోదూ నీ కన్నవోరు గానీ సొమ్ము యిచ్చినారనుకో, నీ కన్నోరింటి పేరెడతావు. అదీ యిదీ గాక మద్దెకాన ఆ యమ్మ పేరెండుకే?”

ఏటి? ఆయమ్మ తక్కువింటిదా, యేటి? జెనం అరిగోసబెట్నారట. రాజ్ఞిం రాజ్ఞిం ఉడికిపోయిందట, తల్లి యేలుబడిల! పోన్నే, ఆయమ్మ యిప్పుడు బతికిలేదు, మంచే చేసిందో, చెడే చేసిందో... అద్దద్దద్దో అల్లా తూరుపుని దూరి, పడమటకి గుంకుతండు ఆ సూర్యారాయిణమూర్తికి తెల్పు... అదొదిలీగానీ పేరెట్నావంతే కుదరాల! ఆయమ్మ - యిలాటిలాంటి యిళ్లంట వుండీదా? సీ...!

అమ్మీ, రాజులు కోటల్లంటా, మంతుర్లు భవంతుల్లంటా, పశివిలు సాలల్లంటా, పచ్చులు గూళ్లంటా, మన్నాటి పేదరోదా ఇళ్లంటా వుంటారు! మన యిళ్లకి ఆయమ్మ పేరెండుకే...?

ఏటి? యిలాపింటి పెళ్లిలన్నీ యెవుకు, వాటరు కమిటీ సేర్వీస్ శిమ్మ రాజారావు

అడిగినాడమ్మీ! ఎవుళ్ళి? నన్ను...? 'ఓరి నన్నడుగుతావేట్రా? నానేటి సెప్టానా? సేతయినోడవైతే యెవుకు పేరెట్నారో ఆళ్లనడుగురా' అనన్నానే...!

'ఏంచి? అడిగితే కొట్టెస్తరా, సంపెస్తరా' అనన్నాడే...!

అడిగినూడు యేటి సేస్తారో తెలుస్తాదన్నానమ్మీ. ఆడు వొకసిటం ఆలోసించి, భుజమ్మీది పసుపు తువ్వాలు తీసి దులిపి, 'యేంవో... మొరియా నంజికొడుకులు! అధికారంల వున్నారు. ఏటి సేసినా సేస్తారు. మాళ్లా మాకు అధికారం రాదా? అప్పుడు అడగడవేటి, కడిగేస్తాం. కడగడవేటి, ఉతికేస్తాం' అనుకొని యెళిపోనాడమ్మీ. పెనమ్మీద పోసిన అట్టు తిరగెయ్యక మాన్తారా అని సూస్తండమ్మీ ఆడు!

ఆ గండల ఊసేల గానీ, రగ్గాడు సూతకం కవురు సెప్పీసరికి గింజుకున్నానమ్మీ. ఏటి సెయ్యడం, యెళ్లి రావాలగదా? సెళ్లిలి తరుపు బంధువు. ఎవళెల్తారు? నా పెనిమిటి దేశిమెళిపోనాడు. పిల్లలా సిన్నోకు. అత్త సంగతి నీకు తెల్పు. ఇక మామ సంగతా నీకే గాదు, నోకవంతుటికీ తెలుసు. 'ఎర్రతువ్వాలోడూ, యెర్రికేకలోడూ' అని పేరుబడిపోనాడు. పేరెట్టరా మరి? ఎర్రరంగుకీ, ఎర్ర కేకలకీ కూల్లు పెంచేత్తారా? ఇళ్లు వాకిళ్ళిచ్చేత్తారా? దున్నినోడిదే భూమి తీసుకో - అని వొప్పగిత్తారా? సెప్పిమమ్మీ...?"

నీలవేణి తల కిందకీ మీదకీ ఊపింది. బిందె ఊయలూగింది.

"ఆషాడమాసం నించి ఆరంభిత్తాడమ్మీ - కాలువ మరమ్మతులు, యిత్తనాలు, ఎరువులు, మందులు, కూలిరేట్లు... యిలాగ సంకురాత్రి పోయిదాకా కరపత్రాలు, మీటింగులు, ధర్నాలు, దరువులు కాయదాలు...! యిదే యవ్వారం...! యేంవంతే - యిది దొంగల రాజ్యం - అనంతాడు. మనమేటి కాదన్నామేటి? దొంగలరాజ్యం పోయిదాక, పోరాటం తప్పదని కంఠసించుకొని కరపత్రాలొట్టుకొని, సల్లంది కూడేనా తినకండా యెళిపోనాడు. రాజ్యం పోయిందాకా ఆకలాగతాడమ్మీ? సెప్పీ...?"

నీలవేణి దోప వేపు చూసింది. అప్పటికి వారు సగం దోప నడిచేరు.

"అందిసేత, నేనే పరిగెట్టానమ్మీ. నీ నెళ్లీసరికి కట్టె వుండమ్మీ. పసుపునీకు పోసి, కొత్తపంచె కట్టి, కాడి మీదకెత్తుతన్నారు. జెనం నిండిపోయున్నారు. గడపంతా పసుపు నీళ్లతోటి తడితడిగుంది.

పెద్దపెళ్లం - యిదిగుమ్మం దిగలేదు. చిన్న పెళ్లం మాత్రం - వొకపక్క యేడస్తంది, మరొకపక్క ఆళ్లనీళ్లని పలకరిస్తంది. యెవుళెవుళికో, యేటేటో పన్ను పురమాయిస్తంది. దాని దగ్గరకెళ్లి పరామర్శించినానమ్మీ! అది యెగాదిగా చూసిందమ్మీ! ఓలమ్మా యిదేటిలగ చూస్తందనుకున్ను! అంతలోకి, కాడెత్తినారమ్మ, 'నారాయిన్నారాయన' అన్నారంతా. చిల్లర డబ్బులు ఆ సచ్చివోడి గయినాన (కొంగున) కట్టీసి, మా సెళ్లిలి కోసరం సూసినానమ్మీ.

అదీ నన్ను సూసిందిగావాల.... వొచ్చి, కాడి కదిలింతరాత నన్ను యిది యివతలకి నడిపించి 'నువ్వేటి పారొచ్చినావంది?' 'అదేటోలమ్మీ - సచ్చినోడు మీ బాగోరోడుగదా' అన్నాను. 'పూర్వం బాగారోడు, యిప్పుడుకాడ'న్నాది, ఏటో అయ్యిందిగావాల - ఆ సచ్చినోడు యే అన్నేయిమో చేసుంశాడనుకున్ను. ఎందుకంతే ఆ సచ్చినోడు మన పెసిరెంటు లాటోడేనమ్మీ. మనోడికంటా ముదురు. మనోడింకా పెసిరెంటే! ఆడు ఎంపీటీసీ...! ఇంకా జిల్లాకి యెగబాకునట. మన పెసిరెంటూ యెగబాకడంకి, యెదకతండు గాదా నిచ్చెన్ను! మరి, ఆడిలాగా యిడికీ అర్థంతరం సాపురాసి వుంతే యేంవోగాని లేకపోతే ఆడ్ని మించిపోతాడు, మన పెసిరెంటు.

అయితే అమ్మీ నీలవేణి, 'అడికి అర్థాంతరం సాపురాకపోతే మావోలి చేతిల చచ్చిపోసు గండడు' అన్నాడమ్మీ మా సెల్లెలు...నేను గతుక్కుమన్నాను. అనుమానంగా దాని మొకాన మొకం బెట్టి సూసేను...అలాటిది కాదన్నాది! మరేటయితే...?

"ఏటా? యేటని సెప్పుదునోలప్పోలప్పా. ఆ సచ్చినోడి కళ్లు కళ్లు కావోలప్పా. అగ్గిబుడ్లు. అడి కళ్లల్ల జిల్లేడు పాలుబోయ్య. ఆ సచ్చినోడి కళ్లుబడి మా బతుకు బుగ్గయిపోయిందప్పా. భూవి బుగ్గయిపోయిందప్పా. పంటలూ, బాగ్యేలూ బుగ్గయిపోనా యప్పా..." అని, సన్నటి గొంతుతోటి రాగాలు తీసి సెప్పుకొచ్చిందమ్మీ - ఆస్తుల తగువులు, ఈళ్లపేరుమీద ఆడువోడుకున్న కోపరేటివ్ అప్పులు, జాయింటుగా పండించిన చెరకు పంట, ఫేట్రీవోడి మాయకి పిప్పి మిగలటాలు, యిలాగ ఆళ్లని యిరికించి పంటనీ, పజివిల్నీ, కొనకి భూవిని కొల్లగొట్టి యింకా సాలక మా మరిదిని పాలెరికం వుండి బాకీ తీర్చుమన్నాడట! మా మరిది యెప్పుడో ఒకప్పుడు యెక్కడో వొక్కాడ, అడి పీకపినికి చంపీసి గొయ్యితీసి పాతీసి తులసి మొక్క నాటకపోసు - అనీవోడట!

ఎక్కడా అనకమీ యీ మాట! ఎముడు సచ్చినా ఎముడి పెళ్లాల్లిద్దరున్నారు, యెక్కడనకమీ - అని చెప్పిందమ్మీ మా సెల్లెలు! అప్పుడు బోధపడిందమ్మీ, ఆ సచ్చినోడి చిన్నపెళ్లాం నన్నెందుకు ఎగాదిగా చూసిందో!

నా నోటిల నూగింజ నానదు - నీకు సెప్పీసేను, నువ్వెక్కడనకమీ యీ మాట" అని నీలవేణి వేపు చూసింది.

నీలవేణి తలను అటూ యిటూ, అలాగే నన్నట్టు తిప్పింది. తలమీది బిందె పయ్యారంగా ఊగింది.

"అమ్మీ-ఆ భగమంతుడికాడ యెంత రాయించుకొచ్చావోగానీ, మా అప్పజెల్లె లిద్దరి బతుకులొకటే! ఎవుళికీ దినం తీరింది కాదు. కన్నోరింటిలా సుకపడ్డేదు. అత్తోరింటిలా సుకపడ్డేదు. గడియతీరదూ గవ్వమిగలదూ అన్నట్లుగయ్యింది. మా కన్నోరూరు మెరక

ఊరు తల్లి. వొర్రాధారభూంపులు. వరిపంట పండిన యేడు పండుగే మాకు. అప్పుడే వరికూడు మూన్నాళ్లు తింతాం. మిగిలిన్నాడు జొన్నకూడూ, చోడంబలే. తల్లిదండ్రులుకి మా యిద్దరిమే సంతానం. మొగపిల్లలగా మేమూ అన్ని బదవలూ చేసినాం. ఏతమెత్తి నీరు తోడినాం. గొప్పులు దవ్వినాం. గొర్రే, మేకా పెంచినాం. ఏట్లాభం? మా పెళ్లిళ్లు అయ్యారరికి తల్లిదండ్రులుకి యిల్లోక్కటే మిగిలింది. ఎలగబతకతన్నారో తల్లి దండ్రీ...?

అత్తేరిళ్ల కొచ్చేం - నీటి వసతి వున్నాది గానీ భూవసతి యేది? అర ఎకరం భూమికి యిద్దరమేల? ఎర్రజెండొట్టుకొని సాధించినావు గదా-నువ్వే అది దున్ను, నేను దేశమలిపోతానని, తండ్రికి భూమి బాద్దెతా, మా బాద్దెతా వొప్పజెప్పి వొలసెల్లినాడు, నా పెనిమిటి!

అమ్మీ - పేదబతుకంత నరకం మరొకట్లేదు. అందులోకీ ఆడబతుకైతే నరకం సాలదు గదమ్మీ?

నీలవేణి నిట్టూర్చింది జెన్నట్టుగా! ఇద్దరూ నీలాటిరేవు చేరారు. నాలోజులకిందట పడిన వర్షానికి, నది నిండుగా ప్రవహిస్తోంది. వరదనీరు జేగురు రంగులో వుంది. నది మధ్యలో చిన్నగా కెరటాలు.

“అమ్మీ ఒక సిటం వొడ్డుమీద కూకుందామే. అలిసిపోనానే తల్లి. బతుకు కొసకి నడిసినట్టుగా వుండే కూకోయే. అమ్మీ - మొగుడొక్కాడ, పెళ్లాడొక్కాడ అది సంసారమేనా?” అనడిగిందామె. నీలవేణి ప్రవాహం వేపు చూసింది.

“ఎర్ర కేకలోడని పేరెట్నారు గానీ, మా మామ సెప్పినట్టుగ జరిగితే బతుకులిలగుండకపోనే! దున్నీవోడికి భూవమీ, పండించిన పంటకి ధరా, ఆ పంటలకి మిల్లులూ గాని వుంటే - యింతమంది ఊళ్లోదిలీసి వొలసలెందుకెళ్తారు? పట్నాలూ, నగరాలూ యీ జెసంతోటి నిండిపోయి కిటకిటలెందుకాడ్తాయి? అని యేటేటో పూసగుచ్చేడమ్మీ. ఒకసారి మెడ్రాసెళ్లొచ్చి మా మామ! మెడ్రాసులోనటా, నానా యిరకాటాలూ పడ్డండ్రట, మన ఊళ్లోనుండెళ్లినోకు. వొక యిళ్లా, వోకిలా? వొంటా వారూ! సంసారంవా? అసంతాడు! నిజివే, గానేటి సెయ్యగలం? ఇక్కడ బతుకు లేదు. అక్కడ బతుక్కి సుకం లేదు. యేటంతావమ్మీ? మనకోసరం గాకపోయినా, మన పిల్లల కోసమేనా తప్పతాదంతావా” అనడిగిందామె.

నీలవేణి కొంగుముడి విప్పి ఇండుపు కాయ తీస్తూ తల పంకించింది. “ఓలప్పా - నువ్వేటో ఆశలెట్టుకున్నావు గానీ, సంపాదన సంగతేంవో గానీ, సంసారం ములిగిపోయినట్టుగుండట - సూసుకొమ్మీ - అన్నాడమ్మీ, మా సెల్లిల!”

నీలవేణి ప్రశ్నార్థకంగా చూసింది.

“అళ్లఊరు మనిసేనట. తల చెడిన మనిసట! పాపం. కన్నబిడ్డని తీసుకొని దేశిమెళ్లిపోయిందట. ఎర్రగా, బుర్రగా వుండాదప్పా, వంటా వార్పు, కేరేజి కట్టడాలూ కలిసి తిరగడాలూ యిద్దరూ యిలాగ జోడీ వొదలకండా తిరగతన్రంట. రగ్గాడు సెప్పాడు. సూసుకొమ్మీ! అనన్నాది. యేటి సూసుకోడం సెప్పిమమ్మీ?” అనడిగిందామె.

నీలవేణి యేమి చెప్పునో, యీలోగా ఆమె -

“ఇల్లు సూడనా? ఇంట్లోని పిల్లల్ని సూడనా? యిక్కడి బతుకు సూడనా? యేటి సూసుకోను? ఔనుగాని అమ్మీ - మొగుడూ పెళ్లాల్ని కట్టిపడిసి వుంచీదేటి? పెళ్లా? పిల్లలా? నీతా, నియమ్మా? వొకళ్లమీద వొకళ్ల అప్పానాలా? ఏటి?”

నీలవేణి నీటిమీద పడ్డోన్న పొద్దు ఆఖరి కిరణాన్ని చూడసాగింది. ఆమె కాసేపు మౌనంగా కూచుని తర్వాత లేచి-

“అమ్మీ నీకు ఈతొచ్చా” అనడిగింది.

నీలవేణి వొచ్చున్నట్టు తలూపింది. “అయితే వొకసారి యివతల వొడ్డునించి అవతల వొడ్డుకీ, అట్నించిటూ, ఈత కొడ్డుమా?”

నీలవేణి పొద్దువేపు చూసి, వొడ్డున్నట్టు తల అడ్డంగా వూపింది. ఆమె నిట్టూర్చి “కనబడదుగానీ బతుకింతకి తక్కువ లోతు కాదు. వుండు - సూతకం తానం సేసీపోస్తాను” అని నదిలోకి కొంతదూరం నడిచి, బుడుంగున తలముంచి మునిగిందామె.

కాసేపటికి నీటిమీద ఆమె చీర తేలుతూ కన్పించింది! నీలవేణి ఆమెకోసం చూస్తోంది...! ★

ఆదివారం ఆంధ్రజ్యోతి - 14 అక్టోబరు, 2007